



तफसीली निरिक्षण कीता। उ'नें जोर देइयै आखेआ जे इस चाल्ली दिएं आपदा आली स्थितिएं दौरान लोकें दी जान बचाने आस्टै समें-सिर डाक्टरी मदाद बड़ी मती जरूरी ऐ। उ'नें अस्पताल दे अधिकारियें गी निर्देश दिते जे ओह एमर्जेसी प्रतिक्रिया तंत्र गी होर मजबूत करन।

<><><><><><>

CS –GMC Udhampur Visit

तोंआई मुख्ख सचिव अटल डुल्लु होरें बी कल उधमपुर दा दौरा लाया ते रामनगर दे कघोट च होए दे इक दर्दनाक सिड़क हादसे च घायल होए दे लोकें दी स्थिति बारे जानकारी हासल कीती। अपने दौरे दौरान मुख्ख सचिव होरें घायलें कन्नै गल्लबात कीती ते उत्थे उपलब्ध करोआई जा'रदी मैडिकल स्हूलतें दा जायजा लैता। उ'नें अस्पताल प्रशासन ते मैडिकल अमले गी निर्देश दिते जे ओह इस गल्लै गी यकीनी बनान जे सब्भनें पीढ़ितें गी बेहतरीन इलाज हासल होई सकै। अटल डुल्लु होरें भरोसा दोआया जे सरकार आसेआ प्रभावित लोकें ते उन्दे परोआरें गी हर मुमकिन मदाद दिती जाहग।

<><><><><><>

Basakhi Utsav -Billawar

बिलावर डुग्गन विकास प्राधिकरण दे सहयोग कन्नै सैलसफा निदेशालय आसेआ “बसाखी उत्सव 2026” दे सिलसिले च इक शानदार सांस्कृतिक कार्यक्रम दा सरिस्ता कीता गेआ। बिलावर दे काली माता मंदरै च आयोजित इस कार्यक्रम च जम्मू-कश्मीर कला संस्कृति ते

भाषा अकादमी दे कलाकारें रंगमंच ते नाच दियां प्रस्तुतियां पेश कीतियां। इस मौके पर मशहूर गायकें ते नर्तकें अपनी प्रस्तुतिं कन्नै लोकें दा मनोरंजन कीता- जिंदे च वॉयस ऑफ पंजाब प्रतियोगिता दे सैमिफाईनल च पुज्जे दे गायक आदित्व राज हुंदे इलावा गायिका वर्षा जम्वाल नै बी अपनी संगीतमय प्रस्तुति कन्नै लोकें दा मन मोही लैता। इस मौके वंशिका वर्मा होरें भरतनाट्यम नाच पेश कीता ते केंई मकामी कलाकारें डोगरी- प्हाड़ी ते भक्ति रचनां बी पेश कीतियां।

<><><><><><>

### Nomads Migration

चिनाब खिते दे उप्परले इलाकें च अप्रैल म्हीने होई दी बर्फबारी दे बाद बकरवाल जम्मू दे मैदानी इलाकें थमां- डोडा ते किश्तवाड़ जिले दिं उच्चिं धारें पर गर्मियां बिताने आस्तै अपने माल-मवेशियें कन्नै जातरा शुरु करी दिती ऐ। केंई खानाबदोश परोआर- अपने डंगरें- मवेशियें कन्नै प्हाड़ी इलाकें च गर्मियें आस्तै यात्रा पर निकली चुके दे न। उन्दी जातरा हर बरे- अप्रैल म्हीने- जम्मू दे मैदानी इलाकें थमां शुरु हुंदी ऐ ते प्रदेश दे बक्ख-बक्ख प्हाड़ी इलाकें च इक म्हीने दे सफर दे बाद सम्पन्न हुंदी ऐ।

<><><><><><>

### Wushu C'Ship

रुस च आयोजित माँसको “वुशु स्टॉर चैम्पियनशिप-2026” च सुन्ने दा तगमा जितने आली अंसा हसन चिश्ती दी शानदार जित दे बाद जम्मू-कश्मीर दे इक होर खडारी- भानु

प्रताप सिंह नै इस्सै स्पर्धा च बिजन कोई मुकाबले हारे दे सुन्ने दा तगमा जितियै भारत गी मान बदाया ऐ। भानु प्रताप सिंह नै चीन- कजाकिस्तान ते रुस दे नुमायंदगी करने आले खडारिये गी 2-0 कन्ने हराया। भानु प्रताप सिंह हुंदी इस उपलब्धि पर जम्मू-कश्मीर खेड्ड काउंसल नै इस युवा चैम्पियन गी प्रतियोगिता च शानदार प्रदर्शन लेई मुबारकबाद दिती ऐ।

<><><><><><>

### Drug Abuse- Lecture

जम्मू दे नगरोटा स्थित एन.सी.सी. सिखलाई अकादमी च नशीले पदार्थे दे गलत इस्तमाल ते नशाखोरी दी माड़ी कबैतू बारे जागरुकता पैदा करने दे मकसद कन्ने इक लैक्चर दा सरिस्ता कीता गेआ। श्रीनगर स्थित इक जे एंड के नैवल एन.सी.सी. युनिट दे तैहत सलाना सांझे सिखलाई कैम्प दे इक हिस्से दे तौरा पर आयोजित इस लैक्चर दा विषे रखेआ गेदा हा “जागरुकता- बचाव ते दखल”। इस लैक्चर च 300 कोला मते एन.सी.सी. कैडेट- एसोसिएट- एन.सी.सी अधिकारी- स्थाई सिखलाई स्टॉफ ते होर दुए अफसर बी शामिल होए। कैम्प कमांडर सोमेश कुमार सिंह ते सरकारी महिला कालेज गांधीनगर च एसिस्टेंट प्रोफेसर ते मनोविज्ञानिक डाक्टर रचना देवी होरे अपने लैक्चर च नशाखोरी दे लक्षणें- एहदी तस्दीक करने- सतर्क रौहने- अपने साथिये दे दबाव कोला बचने ते समुदायिक सतह पर दखल ते सहयोग दे महत्वै गी उजागर कीता।

<><><><><><>

## JK-Weather

कश्मीर घाटी ते जम्मू संभाग दिएं मती सारी थाहरें पर कल तापमान सामान्य कोला मता दर्ज कीता गेआ। मौसम विभाग नै 23 अप्रैल तोड़ी मौसम दे खुशक रौहने दी पेशनगोई कीती दी ऐ। मौसम विभाग मताबक श्रीनगर च बद्दोबद्द तापमान 23 इशारिया 5 डिग्री सैलसियस दर्ज कीता गेआ- जेहड़ा सामान्य कोला तकरीबन 2 इशारिया 7 डिग्री मता ऐ- जिस्सलै के घट्टो-घट्ट तापमान 9 इशारिया 4 डिग्री सैलसियम रिकार्ड कीता गेआ ऐ। तौंआई जम्मू शैहरें च बद्दोबद्द तापमान 34 इशारिया 7 डिग्री सैलसियम दर्ज कीता गया जेहड़ा सामान्य कोला इक इशारिया 6 डिग्री मता ऐ- जिसलै के कटड़ा च 33 डिग्री सैलसियम दर्ज कीता गया- जेहड़ा औसत शा तकरीबन 4 इशारिया 8 डिग्री सैलसियस मता ऐ।

<><><><><><>